



IL-QORTI
EWROPEA
TAL-AWDITURI

MT

Opinjoni 2/2021

(skont l-Artikolu 322(2), TFUE)

dwar il-proposta tal-Kummissjoni għal Regolament tal-Kunsill li jemenda r-Regolament (UE, Euratom) Nru 609/2014 sabiex tittejjeb il-prevedibbiltà għall-Istati Membri u biex jiġu ċċarati l-proċeduri għas-soluzzjoni tat-tilwim meta jitqiegħdu għad-dispożizzjoni r-rizorsi proprji tradizzjonali, dawk ibbażati fuq il-VAT u d-DNG (COM (2021) 327 final tal-25.6.2021, 2021/0161 (NLE))

Werrej

	Paragrafu
Introduzzjoni	01-06
Kummenti	07-38
Ġestjoni tat-teżor	08-09
Regoli għat-tqegħid għad-dispożizzjoni tar-rizorsi proprji	10-13
Regoli applikabbli dwar l-imgħax għal pagamenti tardivi	14-18
Ġestjoni tal-ammonti irrekuperabbli tal-RPT	19-24
Proċeduri għas-soluzzjoni tat-tilwim	25-35
Konsistenza tar-regoli għall-ġestjoni tar-rizorsi proprji differenti	36-38
Konkluzjoni	39-42
Anness – Il-bidliet li qed nipproponu għall-Proposta	

IL-QORTI TAL-AWDITURI TAL-UNJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea, u b'mod partikolari l-Artikolu 322(2) tiegħu,

Wara li kkunsidrat il-proposta tal-Kummissjoni għal Regolament tal-Kunsill li jemenda r-Regolament (UE, Euratom) Nru 609/2014 sabiex tittejjeb il-prevedibbiltà għall-Istati Membri u biex jiġu ċċarati l-proċeduri għas-soluzzjoni tat-tilwim meta jitqiegħdu għad-dispożizzjoni r-rizorsi proprji tradizzjonali, dawk ibbażati fuq il-VAT u d-DNG (COM(2021) 327 final tal-25.6.2021, 2021/0161 (NLE));

Wara li kkunsidrat it-talba tal-Kunsill għal opinjoni, li waslet fis-6 ta' Lulju 2021,

Wara li kkunsidrat id-Deciżjoni tal-Kunsill (UE, Euratom) 2020/2053 tal-14 ta' Diċembru 2020 dwar is-sistema tar-rizorsi proprji tal-Unjoni Ewropea u li tħassar id-Deciżjoni 2014/335/UE, Euratom¹;

Wara li kkunsidrat ir-Regolament tal-Kunsill (UE, Euratom) Nru 609/2014 dwar il-metodi u l-proċedura li jintużaw biex jitqiegħdu għad-dispożizzjoni r-rizorsi proprji tradizzjonali, dawk ibbażati fuq il-VAT u dawk ibbażati fuq l-ING u dwar il-miżuri li jissodisfaw il-ħtiġijiet fi flus kontanti², kif emendat l-aħħar bir-Regolament (UE, Euratom) 2016/804 tas-17 ta' Mejju 2016³;

Wara li kkunsidrat ir-Regolament tal-Kunsill (EEC, Euratom) Nru 1553/89 dwar l-arranġamenti uniformi definittivi għall-ġbir ta' rizorsi proprji li jakkumulaw mill-VAT⁴, kif emendat l-aħħar bir-Regolament tal-Kunsill (UE, Euratom) 2021/769 tat-30 ta' April 2021⁵;

Wara li kkunsidrat ir-Regolament tal-Kunsill (UE, Euratom) 2021/768 tat-30 ta' April 2021 li jstabilixxi miżuri ta' implimentazzjoni għas-sistema tar-rizorsi proprji tal-Unjoni Ewropea u li jħassar ir-Regolament (UE, Euratom) Nru 608/2014⁶;

¹ ĠU L 424, 15.12.2020, p. 1.

² ĠU L 168, 7.6.2014, p. 39.

³ ĠU L 132, 21.5.2016, p. 85.

⁴ ĠU L 155, 7.6.1989, p. 9.

⁵ ĠU L 165, 11.5.2021, p. 9.

⁶ ĠU L 165, 11.5.2021, p. 1.

Wara li kkunsidrat ir-Regolament tal-Kunsill (UE, Euratom) 2021/770 tat-30 ta' April 2021 dwar il-kalkolu tar-rizorsa proprja bbażata fuq l-iskart tal-plastik mill-imbagg li mhux qed jiġi riċiklat, dwar il-metodi u l-proċedura li jintużaw biex titqiegħed għad-dispożizzjoni dik ir-rizorsa proprja, fuq il-miżuri li jissodisfaw il-ħtiġijiet fi flus kontanti, u fuq ċerti aspetti tar-rizorsa proprja bbażata fuq id-dħul nazzjonali gross⁷; u

Wara li kkunsidrat l-opinjonijiet preċedenti tal-Qorti Ewropea tal-Awdituri⁸ dwar is-sistema tar-rizorsi proprji tal-UE, b'mod partikolari l-Opinjonijiet Nru 7/2015 u Nru 5/2018.

ADOTTAT L-OPINJONI LI ĠEJJA:

⁷ ĠU L 165, 11.5.2021, p. 15.

⁸ L-Opinjonijiet Nru 11/2020 (ĠU C 26, 22.1.2021, p. 1), Nru 5/2018 (ĠU C 431, 29.11.2018, p. 1), Nru 7/2015 (ĠU C 5, 8.1.2016, p. 1), Nru 7/2014 (ĠU C 459, 19.12.2014, p. 1), Nru 2/2012 (ĠU C 112, 18.4.2012, p. 1), Nru 2/2008 (ĠU C 192, 29.7.2008, p. 1), Nru 2/2006 (ĠU C 203, 25.8.2006, p. 50), Nru 4/2005 (ĠU C 167, 7.7.2005, p. 1) u Nru 7/2003 (ĠU C 318, 30.12.2003, p. 1).

Introduzzjoni

01 Is-sistema għall-finanzjament tal-baġit tal-Unjoni Ewropea (UE) ilha mill-1988 ma tiġi riformata sinifikattivament. Fl-aħħar 33 sena, il-kategoriji prinċipali ta' dħul kienu r-Rizorsi Proprji Tradizzjonali (RPT), ir-rizorsi proprji bbażati fuq it-Taxxa fuq il-Valur Miżjud (VAT) u l-Introjtju Nazzjonali Gross (ING).

02 Fil-kuntest tal-Qafas Finanzjarju Pluriennali (QFP) 2021-2027, Deċiżjoni ġdida dwar ir-Rizorsi Proprji (ORD)⁹ daħlet fis-seħħ fl-1 ta' Ġunju 2021 u ilha tapplika b'mod retroattiv mill-1 ta' Jannar 2021 ladarba l-proċess ta' ratifika fl-Istati Membri kien ġie kkompletat. Is-sistema riformata tal-finanzjament tal-UE żammet it-tliet sorsi eżistenti ta' dħul, iżda b'xi bidliet għal tnejn minnhom (l-RPT u r-rizorsa proprja bbażata fuq il-VAT). Hija introduċiet ukoll rizorsa proprja ġdida magħmula minn kontribuzzjonijiet nazzjonali bbażati fuq il-piż tal-iskart mhux riċiklat mill-imballaġġ tal-plastik.

03 Il-qafas legali attwali li jimplimenta l-ORD jinkludi żewġ regolamenti dwar it-tqegħid għad-dispożizzjoni tar-rizorsi proprji: wieħed għar-rizorsi proprji bbażati fuq l-RPT, il-VAT u l-ING (ir-Regolament dwar it-Tqegħid għad-Dispożizzjoni, jew "MAR")¹⁰, u ieħor għar-rizorsa proprja l-ġdida bbażata fuq l-iskart mhux riċiklat mill-imballaġġ tal-plastik¹¹. Hemm ukoll regolament separat li jkopri xi wħud mill-arranġamenti għall-ġbir tar-rizorsa proprja bbażata fuq il-VAT¹².

04 Il-MAR huwa pilastru ewlieni tas-sistema ta' finanzjament tal-UE, u jstabilixxi l-proċeduri biex it-tliet rizorsi proprji ta' hawn jitqiegħdu għad-dispożizzjoni tal-baġit tal-UE. Il-MAR għandu l-għan li jggarantixxi l-ġbir f'waqtu tar-rizorsi proprji, filwaqt li jiżgura kundizzjonijiet ekwivalenti ta' kompetizzjoni bejn l-Istati Membri. Il-verżjoni attwali tal-MAR daħlet fis-seħħ fl-1 ta' Ottubru 2016, u ilha tapplika b'mod retroattiv mill-1 ta' Jannar 2014'il hawn.

⁹ Id-Deciżjoni tal-Kunsill (UE, Euratom) 2020/2053 (ara n-Nota 1 f'qiegħ il-paġna).

¹⁰ Ir-Regolament tal-Kunsill (UE, Euratom) Nru 609/2014 (ara n-Noti 2 u 3 f'qiegħ il-paġna).

¹¹ Ir-Regolament tal-Kunsill (UE, Euratom) 2021/770 (ara n-Nota 7 f'qiegħ il-paġna).

¹² Ir-Regolament tal-Kunsill (KEE, Euratom) Nru 1553/89 (ara n-Nota 5 f'qiegħ il-paġna).

05 Fil-25 ta' Ġunju 2021, il-Kummissjoni pprezentat il-proposta tagħha¹³ għal Regolament tal-Kunsill li jemenda l-MAR bil-għan li tittejjeb il-prevedibbiltà għall-Istati Membri u biex jiġu ċċarati l-proċeduri għas-soluzzjoni tat-tilwim meta jitqiegħdu għad-dispożizzjoni r-rizorsi proprji ("il-Proposta"). Il-proposta twieġeb għall-konkluzjonijiet tal-Kunsill ta' Lulju 2020¹⁴, li stiednu lill-Kummissjoni biex "tivvaluta l-prezentazzjoni ta' proposta għar-reviżjoni tar-Regolament dwar it-Tqegħid għad-Dispożizzjoni sabiex jiġu indirizzati xi wħud mill-isfidi fir-rigward tad-disponibbiltà tar-rizorsi proprji". Fis-6 ta' Lulju 2021, il-Kunsill talabna nagħtu opinjoni dwar il-Proposta.

06 Din l-Opinjoni tivvaluta jekk id-dispożizzjonijiet emendati tal-MAR li ġew proposti humiex konformi mal-objettiv tat-titjib tal-arrangamenti għat-tqegħid għad-dispożizzjoni tar-rizorsi proprji, kif stabbilit mill-Kummissjoni fil-Proposta tagħha. Il-valutazzjoni tagħna tieħu kont tal-impatt potenzjali tal-Proposta fuq il-baġit tal-UE, il-prinċipji ġenerali tal-kontroll intern, u tar-riżultati tar-rapporti annwali u l-opinjonijiet preċedenti tagħna fil-qasam tar-rizorsi proprji. Matul l-Opinjoni tagħna, aħna ninkludu sugġerimenti għall-kunsiderazzjoni mill-Kummissjoni u mil-legiżlaturi.

¹³ COM(2021) 327 final tal-25.6.2021.

¹⁴ EUCO 10/20, laqgħa speċjali tal-Kunsill Ewropew (fis-17, it-18, id-19, l-20 u l-21 ta' Lulju 2020), konkluzjonijiet, punt 142.

Kummenti

07 Il-kummenti tagħna dwar il-Proposta huma miġbura flimkien fl-oqsma li ġejjin, li jkopru l-bidiet proposti mill-Kummissjoni li aħna nqisu li huma l-aktar sinifikanti (b'referenza għad-dispożizzjonijiet rilevanti):

- (a) Ġestjoni tat-teżor (l-Artikolu 9(1));
- (b) Regoli għat-tqegħid għad-dispożizzjoni tar-rizorsi proprji (l-Artikolu 10a(2) u 10b(5));
- (c) Reġim dwar l-imgħax għal pagamenti tardivi (l-Artikolu 12(3) u 12(5));
- (d) Ġestjoni tal-ammonti irrekuperabbli tal-RPT (l-Artikolu 13(2));
- (e) Proċeduri għas-soluzzjoni tat-tilwim (l-Artikolu 10b(7), 13(5) u 13(b); u
- (f) Konsistenza tar-regoli għall-ġestjoni tar-rizorsi proprji differenti.

Ġestjoni tat-teżor

08 Il-Proposta tipprovdi għal għażla tal-Kummissjoni li tiftaħ **kont centralizzat tar-rizorsi proprji** ma' istituzzjoni finanzjarja tal-għażla tagħha biex tiġbor pagamenti mill-Istati Membri¹⁵. Din tkun iżżid ma' jew tissostitwixxi s-sistema doppja attwali li tinkludi l-ġestjoni tal-kontijiet miftuħa f'isem il-Kummissjoni mat-teżori jew mal-banek ċentrali nazzjonali tal-Istati Membri, u l-kontijiet miftuħa f'isem il-Kummissjoni ma' banek kummerċjali. Is-sistema hija assoċjata ma' għadd kbir ta' trasferimenti bankarji ta' volumi differenti, mill-Istati Membri lill-Kummissjoni, fuq talba ta' din tal-aħħar. L-introduzzjoni tat-teżor ċentralizzat tal-Kummissjoni propost se tiġi implimentata fil-futur fuq bażi volontarja fuq talba tal-Istati Membri.

¹⁵ L-Artikolu 9(1) tal-emenda proposta għall-MAR.

Il-valutazzjoni tagħna tal-bidliet proposti fil-ġestjoni tat-teżor

09 Kont ċentralizzat tar-riżorsi proprji jkun jissimplifika s-sistema tat-teżor, u jippermetti approċċ akkomunat għall-ġestjoni tal-flus kontanti. Dan jista' potenzjalment inaqqas l-għadd u l-frekwenza ta' trasferimenti bankarji mill-Istati Membri lill-Kummissjoni. Għalkemm dan il-mudell il-ġdid jista' jnaqqas il-piż amministrattiv li jirriżulta mill-użu ta' diversi kontijiet bankarji, aħna nosservaw li din il-proposta mhijiex appoġġata minn analiżi dettaljata tal-ispejjeż imqabbla mal-benefiċċji assoċjata mal-ġestjoni ċentralizzata tat-teżor kemm għall-Kummissjoni kif ukoll għall-Istati Membri. Barra minn hekk, id-dettalji operazzjonali dwar kif din is-sistema ta' ġestjoni ċentralizzata tat-teżor tkun taħdem fil-prattika għadhom ma tfaßslux. B'riżultat ta' dan, aħna ma nistgħux nivvalutaw bis-sħiħ jekk din l-emenda proposta għall-MAR għandhiex il-potenzjal li ttejjeb il-mod ta' tqegħid għad-dispożizzjoni tar-riżorsi proprji.

Regoli għat-tqegħid għad-dispożizzjoni tar-riżorsi proprji

10 Il-Proposta tippredvi l-possibbiltà li l-Istati Membri **jagħmlu pagamenti bil-quddiem ta' riżorsi proprji bbażati fuq il-VAT u l-ING**, b'mod partikolari meta l-baġit tal-UE jiġi emendat fi tmiem is-sena¹⁶. Din hija proċedura eċċezzjonali bbażata fuq Prattika amministrattiva eżistenti, u hija suġġetta għal awtorizzazzjoni mill-Kummissjoni b'segwitu għal talba debitament ġustifikata mill-Istati Membri b'notifika ta' mill-inqas tliet ġimgħat minn qabel. L-Istati Membri prinċipalment jitolbu dawn il-pagamenti bil-quddiem minħabba l-proċeduri baġitarji nazzjonali tagħhom. Xi Stati Membri jippreferu li l-kontribuzzjonijiet isiru fl-istess sena tal-baġit tal-UE li għalih tintalab il-kontribuzzjoni, anki jekk is-sejha għall-fondi tippredvi t-tqegħid għad-dispożizzjoni tar-riżorsi proprji f'Jannar tas-sena ta' wara.

11 Il-Kummissjoni tipproponi wkoll li **tippesponi d-data ta' skadenza li fiha l-aġġustamenti għar-riżorsi proprji bbażati fuq il-VAT u l-ING tas-snin finanzjarji preċedenti jsiru disponibbli** (il-"bilanċi") minn Ġunju tas-sena li fiha l-Kummissjoni infurmat lill-Istati Membri bl-ammonti inkwistjoni (sena N+1) sa Marzu tas-sena ta' wara (N+2)¹⁷. Dawn il-bilanċi jinvolvu r-ridistribuzzjoni tal-ammont kumplessiv bejn l-Istati Membri, skont l-ishma rispettivi fir-riżorsa proprja bbażata fuq l-ING.

¹⁶ L-Artikolu 10a(2) tal-emenda proposta għall-MAR.

¹⁷ L-Artikolu 10b(5) tal-emenda proposta għall-MAR.

Il-valutazzjoni li wettaqna tar-regoli proposti għat-tqeghid għad-dispożizzjoni tar-rizorsi proprji

12 Aħna nilqgħu d-dispożizzjonijiet proposti dwar il-pagamenti bil-quddiem minħabba li dawn jifformalizzaw il-prattiki eżistenti u jipprovdu ċertezza legali akbar għall-Istati Membri. Huma newtrali wkoll għall-baġit tal-UE, peress li kwalunkwe spejjeż addizzjonali marbuta mal-pagamenti bil-quddiem bħall-imgħax negattiv se jiġġarrbu mill-Istati Membri.

13 Aħna nappoġġjaw il-posponiment tad-data ta' skadenza biex jitqiegħdu għad-dispożizzjoni l-bilanċi għar-rizorsi proprji bbażati fuq il-VAT u l-ING, billi dan jiżgura li l-pagamenti li għandhom isiru mill-Istati Membri jkunu aktar prevedibbli, u jista' jiffaċilita l-proċeduri baġitarji nazzjonali. Preċedentement appoġġajna l-proċedura proposta biex ikun hemm aktar żmien bejn id-data tan-notifika u l-mument meta l-Istati Membri jkollhom iqiegħdu għad-dispożizzjoni l-ammonti¹⁸. Filwaqt li l-Proposta hija newtrali għall-baġit tal-UE, se tkompli tnaqqas l-inċertezza baġitarja u tal-likwidità għall-Istati Membri, u b'hekk ittejjeb is-sistema tar-rizorsi proprji.

Regoli applikabbli dwar l-imgħax għal pagamenti tardivi

14 Il-Proposta **żżid il-livell limitu għar-rinunzja tal-imgħax fuq pagamenti tardivi tar-rizorsi proprji** minn EUR 500 għal EUR 1 000¹⁹ sabiex il-proċeduri ta' rkupru jsiru aktar kosteffiċjenti. Hija testendi wkoll **il-livell massimu tal-imgħax fuq pagamenti tardivi tar-rizorsi proprji – li bħalissa huwa limitat għal 16-il punt perċentwali – għal każijiet antiki** fejn il-livell massimu ma japplikax skont ir-regoli attwali²⁰. Fil-passat, xi Stati Membri akkumulaw ammonti kbar ħafna ta' imgħax minħabba pagamenti mdewma bbażati fuq ir-regoli stipulati fil-MAR (rata tal-imgħax ta' 0.25 punti perċentwali akkumulata għal kull xahar ta' dewmien).

¹⁸ Il-paragrafu 11 tal-Opinjoni Nru 7/2015 tagħna.

¹⁹ L-Artikolu 12(3) tal-emenda proposta għall-MAR.

²⁰ L-Artikolu 12(5) tal-emenda proposta għall-MAR.

15 Sabiex jiġi evitat li jiġu akkumulati ammonti sproporzjonati ta' mgħax, l-emenda preċedenti għall-MAR²¹ kienet diġà introduċiet limitu massimu fuq iż-żieda fir-rata tal-imgħax għal 16-il punt percentwali talli tinqabeż id-data ta' skadenza għat-tqegħid għad-dispożizzjoni tar-rizorsi proprji; dan kien japplika għall-pagamenti tardivi tar-rizorsi proprji dovuti mill-1 ta' Ottubru 2016. Preċedentement aħna lqajna l-proposta li jkun hemm limitu fuq iż-żieda massima tar-rata tal-imgħax²².

16 Il-Proposta testendi l-limitu massimu taż-żieda fl-imgħax għal każijiet li għalihom ma japplikax il-limitu massimu attwali, jiġifieri dawk li jinvolvu l-pagament tardiv tar-rizorsi proprji dovuti qabel l-1 ta' Ottubru 2016. Il-Kummissjoni tistma li din il-proposta tkun twassal għal tnaqqis potenzjali ta' EUR 27.5 miljun fis-sena fi dħul mill-imgħax miġbur għall-baġit tal-UE. Bejn l-2015 u l-2019, aktar minn 70 % tal-imgħax fuq pagamenti tardivi kien dovut minn 8ames Stati Membri biss.

Il-valutazzjoni tagħna tar-reġim tal-imgħax propost għal pagamenti tardivi

17 Nilqgħu l-irduppjar tal-livell limitu għar-rinunzja tal-imgħax, li x'aktarx jagħmel il-proċess ta' rkupru aktar kosteffiċjenti. Aħna sibna li tali żieda tkun ta' benefiċċju biss għal 7 minn 94 każ fis-sena²³, u għalhekk ikun ikollha impatt limitat. Madankollu, nirrikonoxxu li r-reġim dwar l-imgħax għal pagamenti tardivi jenħtieġ li jipprovdi wkoll inċentivi b'saħħithom għall-Istati Membri biex iħallsu fil-ħin.

18 Filwaqt li naqblu li l-estensjoni proposta dwar il-limitu massimu fuq l-imgħax għal pagamenti tardivi tissimplifika s-sistema attwali fl-intier tagħha, niġbdu l-attenzjoni għall-fatt li hija tista' tinvolvi wkoll benefiċċji għall-Istati Membri li ma jkunux issodisfaw l-obbligu tagħhom li jagħmlu pagamenti fil-ħin.

²¹ Ir-Regolament tal-Kunsill (UE, Euratom) 2016/804 (ara n-nota 3 f'qiegħ il-paġna).

²² Il-paragrafu 17 tal-Opinjoni Nru 7/2015 tagħna.

²³ Ċifra medja bbażata fuq l-informazzjoni pprovduta mill-Kummissjoni għal każijiet ta' pagamenti ta' imgħax tardivi għall-2018, l-2019 u l-2020.

Gestjoni tal-ammonti irrekuperabbli tal-RPT

19 L-Istati Membri jgħbru d-dazji doganali, jirreġistrawhom f'kontijiet speċifiċi, u jqiegħduhom għad-dispożizzjoni tal-UE fuq bażi ta' kull xahar. Id-dazji stabbiliti iżda li għadhom ma tħallsux minn importatur jinżammu f'kontijiet separati tal-Istati Membri. Jista' jkun hemm diversi raġunijiet għal dan, eż. appell imressaq minn importatur kontra d-deċiżjoni li tistabbilixxi d-djun doganali, in-nuqqas ta' pagament, jew l-insolvenza tal-importatur.

20 L-ammonti rreġistrati f'dawn il-kontijiet separati għandhom jiġu ddikjarati bħala irrekuperabbli meta l-awtoritajiet nazzjonali jqisu li ma jistgħux jirkuprawhom, u għandhom jiġu kkunsidrati bħala irrekuperabbli sa mhux aktar tard, wara perjodu ta' ħames snin mid-data li fiha l-ammont ikun ġie stabbilit. Għall-każijiet kollha b'ammonti irrekuperabbli li jaqbzū EUR 100 000, il-Kummissjoni jenħtieġ li tivvaluta jekk ir-raġunijiet għan-nuqqas ta' rkupru humiex imputabbli għall-Istati Membri, u b'hekk ikunu meħtieġa li jqiegħdu dawn l-ammonti għad-dispożizzjoni tal-baġit tal-UE. F'każ ta' appell ġudizzjarju jew pagament parzjali, il-perjodu ta' ħames snin jibda jew mid-data li fiha tkun inħarġet id-deċiżjoni finali tal-qorti, jew mid-data li fiha jsir l-aħħar pagament²⁴.

21 Fir-rapporti annwali reċenti tagħna²⁵, aħna rrappurtajna dgħufijiet persistenti fil-gestjoni ta' kontijiet separati ta' ċerti Stati Membri, eż. tħassir jew reġistrazzjoni tardiva ta' djun fis-sistema kontabilistika, jew dewmien fl-infurzar tal-irkupru tad-djun. Fil-kontijiet konsolidati tal-UE għall-2020, ir-riċevibbli mill-kontijiet separati ammontaw għal EUR 1.4 biljun u kienu suġġetti għal indeboliment ta' EUR 892 miljun, inklużi l-ammonti ta' dazji irrekuperabbli (fl-2019, l-istess aggregati kienu EUR 1.6 biljun u EUR 931 miljun, rispettivament)²⁶.

²⁴ Ir-Regolament tal-Kunsill (UE, Euratom) Nru 609/2014, l-Artikolu 13(2).

²⁵ Ara r-rapporti annwali li ppubblikajna mill-2012 'il hawn, pereżempju, il-paragrafu 3.9 tar-Rapport 2019 tagħna, il-paragrafu 4.10 tar-Rapport 2018 tagħna, il-paragrafu 4.15 tar-Rapport 2017 tagħna u l-paragrafu 4.15 tar-Rapport 2016 tagħna.

²⁶ COM(2021) 381 final tat-30.6.2021.

22 Sabiex titjeb il-ġestjoni u tiġi evitata l-akkumulazzjoni tal-imgħax fuq pagamenti tardivi f'każijiet antiki (ara l-paragrafi **14** sa **18**), il-Kummissjoni tipproponi l-introduzzjoni ta' **limitu ta' żmien ġenerali (ta' 10 snin) għal ammonti ta' djun irrekuperabbli li jridu jitneħħew minn dawn il-kontijiet separati**, bl-għan ikun li jiġi żgurat li l-każijiet jiġu vvalutati u regolarizzati fi f'dan perjodu ta' żmien raġonevoli, irrispettivament mill-appelli ġudizzjarji jew il-pagamenti parzjali li jkunu għaddejjin²⁷. Din il-proposta mhija appoġġata minn l-ebda valutazzjoni li turi li bidla bħal din tkun ittejjeb il-ġestjoni tal-RPT.

Il-valutazzjoni li wettaqna tal-bidliet proposti għall-mod kif jiġu mmaniġġjati l-ammonti irrekuperabbli tal-RPT

23 Għalkemm l-emenda proposta se tirriżulta fi tnaqqis sinifikanti fid-djun doganali rreġistrati fil-kontijiet separati tal-RPT, mhuwiex probabbli li l-ġestjoni tar-rizorsi proprji tal-Istati Membri se ssir aktar sempliċi. Il-bidla proposta tinvolvi piż addizzjonali fuq il-Kummissjoni, billi din ikollha tivvaluta jekk l-Istati Membri humiex finanzjarjament responsabbli f'każijiet li jkunu għadhom taħt appell ġudizzjarju. Għal dawn il-każijiet, id-deċiżjoni finali tista' tħassar id-dejn.

24 Fil-fehma tagħna, ma jidhirx sa liema punt il-bidliet li ġew proposti verament itejbu l-effiċjenza tas-sistemi għat-tqegħid ta' disponizzjoni tal-RPT. Bhalma ġbidna l-attenzjoni fir-rapporti annwali preċedenti tagħna²⁸, jenħtieġ li l-ġestjoni ta' dawn il-kontijiet preferibbilment tittejjeb billi l-Kummissjoni tiegħu azzjoni kontinwa mhux biss biex tiċċara r-regoli għar-reġistrazzjoni tad-dazji doganali stabbiliti li ma nġabrux, iżda wkoll biex tipprovdi lill-Istati Membri appoġġ rilevanti fl-applikazzjoni tagħhom. Barra minn hekk, jenħtieġ li l-Kummissjoni ttejjeb ukoll il-monitoraġġ tal-kontijiet separati kkompilati mill-awtoritajiet doganali nazzjonali.

²⁷ L-Artikolu 13(2) tal-emenda proposta għall-MAR (il-ħames subparagrafu).

²⁸ Ara r-Rakkomandazzjoni 4.2 tar-Rapport Annwali 2018 tagħna, ir-Rakkomandazzjoni 2 tar-Rapport Annwali 2015 tagħna, u r-Rakkomandazzjoni 4 tar-Rapport Annwali 2014 tagħna.

Suggeriment 1 – Kunsiderazzjoni mill-ġdid tal-introduzzjoni ta' limitu ta' żmien ġenerali għat-tneħħija ta' djun irrekuperabbli mill-kontijiet separati tal-RPT

Billi ma jidhirx li din l-emenda proposta għall-MAR se ttejjeb l-effiċjenza tal-ġestjoni tar-riżorsi proprji fil-livell tal-UE u f'dak nazzjonali, aħna nissuggerixxu li tiġi kkunsidrata mill-ġdid l-introduzzjoni ta' limitu ta' żmien ġenerali għat-tneħħija ta' djun irrekuperabbli mill-kontijiet separati tal-RPT.

Proċeduri għas-soluzzjoni tat-tilwim

25 Il-MAR attwali ma jipprovdi l-ebda proċedura ta' rieżami lill-Istati Membri biex isolvu divergenzi ta' fehmiet mal-Kummissjoni dwar it-tqegħid għad-dispożizzjoni tar-riżorsi proprji. Madankollu, l-Istati Membri jistgħu jressqu azzjoni għal arrikkiment indebitu quddiem il-Qorti tal-Ġustizzja tal-Unjoni Ewropea (QtĠUE) biex jikkontestaw il-pagamenti. Din l-azzjoni teħtieġ li l-Istati Membri jagħtu prova ta' arrikkiment min-naħa tal-Kummissjoni u l-ftaqir min-naħa tagħhom stess, iżda l-evidenza tagħhom hija diffiċli li tiġi pprovduta minħabba obbligi nazzjonali skont il-ligi tal-UE li tirregola s-sistema tar-riżorsi proprji²⁹.

26 Il-Proposta tintroduċi **proċedura ta' rieżami ġdida għas-soluzzjoni tat-tilwim** dwar l-RPT u r-riżorsa proprja bbażata fuq il-VAT bejn Stat Membru u l-Kummissjoni³⁰. Il-proċedura l-ġdida tipprevedi djalogu strutturat dwar ammonti kkontestati bil-ħsieb li jkun aktar faċli li jintlaħaq ftehim. Il-proċedura ta' rieżami ma taffettwax l-obbligu tal-Istati Membri li jhallsu l-kontribuzzjonijiet tagħhom sad-dati ta' skadenza statutorji.

27 F'każ ta' nuqqas ta' qbil bejn Stat Membru u l-Kummissjoni dwar l-ammonti tal-RPT jew tal-kontribuzzjonijiet ibbażati fuq il-VAT, il-Proposta tipprevedi wkoll li l-Istati Membri jkunu jstgħu **jesprimu riżervi** dwar il-pożizzjoni tal-Kummissjoni meta jqiegħdu għad-dispożizzjoni r-riżorsi proprji. B'riżultat ta' dan, jiġi interrott il-perjodu li matulu jakkumula l-impjgħax³¹. Dawn il-“pagamenti taħt riżerva” diġà jintużaw fis-sistema attwali bbażata fuq il-prattika eżistenti.

²⁹ Il-paragrafi 82 sa 85 tas-sentenza tal-QtĠUE fil-KawżaC-575/18 (Ir-Repubblika Ċeka vs Il-Kummissjoni).

³⁰ L-Artikoli 10b(7), 13(5) u 13b tal-emenda proposta għall-MAR.

³¹ L-Artikolu 13a tal-emenda proposta għall-MAR.

28 Il-Proposta tistabilixxi arrangamenti differenti għall-proċedura ta' rieżami (inklużi d-dati ta' skadenza għall-Istati Membri biex jipprezentaw talbiet u għall-Kummissjoni biex tipprovdi kummenti), skont it-tip ta' riżorsa proprja kkonċernata (ara t-**Tabella 1**).

Tabella 1 – Differenzi proċedurali fil-proċedura ta' rieżami għar-riżorsa proprja bbażata fuq il-VAT u l-RPT, kif prevista mill-Proposta

Tip ta' riżorsa proprja	Limitu ta' żmien għat-talba mill-Istati Membri	Ġustifikazzjoni tat-talba	Limitu ta' żmien għall-kummenti tal-Kummissjoni
Riżorsa proprja bbażata fuq il-VAT	Xahrejn	JISTGHU jingħataw raġunijiet	Tliet xhur
RPT	Tliet xhur	IRIDU jingħataw raġunijiet	Sitt xhur

Sors: il-QEA, ibbażat fuq il-Proposta.

29 Ir-Regolament tal-Kunsill (KEE, Euratom) Nru 1553/89³² kien diġà introduċa proċedura ta' rieżami għar-riżorsa proprja bbażata fuq il-VAT. Dan ir-rieżami jsegwi l-istess rekwiżiti bħall-proċedura proposta skont il-MAR fir-rigward tal-limiti ta' żmien kemm għat-talba tal-Istat Membru kif ukoll għall-komunikazzjoni tal-Kummissjoni dwar l-eżitu tal-proċedura, u fir-rigward tal-kontenut tat-talba. Madankollu, huwa jikkonkludi bl-adozzjoni ta' deċiżjoni tal-Kummissjoni li tista' tkun sugġetta għal rikors għal annullament mill-Istat Membru quddiem il-QtĠUE. L-istess proċedura giet introdotta wkoll għar-riżorsi proprji l-ġodda bbażati fuq l-iskart mhux riċiklat mill-imballaġġ tal-plastik, kif previst fir-Regolament tal-Kunsill (UE, Euratom) 2021/770³³. Kif osservajna preċedentement³⁴, dan l-istrument tal-aħħar jagħti lill-Istati Membri possibbiltà addizzjonali li jibdew proċedimenti legali jekk ma jaqblux mad-deċiżjoni tal-Kummissjoni dwar it-tqegħid għad-dispożizzjoni tar-riżorsi proprji.

³² L-Artikolu 9(1)a; ara n-Nota 5 f'qiegħ il-paġna.

³³ L-Artikolu 9(4); ara n-Nota 7 f'qiegħ il-paġna.

³⁴ Il-paragrafu 34 tal-Opinjoni Nru 11/2020 tagħna.

30 Barra minn hekk, il-Proposta tirreferi għall-proċedura eżistenti msemmija hawn fuq dwar ir-riżorsa bbażata fuq il-VAT. Hija prevista dispożizzjoni għas-sospensjoni tar-rieżami skont l-emenda proposta għall-MAR f'każ li Stat Membru jressaq rikors għal annullament quddiem il-QtĠUE kontra deċiżjoni adottata mill-Kummissjoni dwar l-istess każ, skont ir-Regolament tal-Kunsill (KEE, Euratom) Nru 1553/89³⁵.

31 It-**Tabella 2** tagħti ħarsa generali lejn il-proċeduri ta' rieżami għar-riżorsi proprji li huma stabbiliti f'atti legali oħra digà fis-seħħ, u tad-differenzi tagħhom imqabbla ma' dawk tal-Proposta.

Tabella 2 – Tqabbil bejn il-proċeduri ta' rieżami għar-riżorsi proprji taħt l-atti legali eżistenti u dawk taħt il-Proposta

Tip ta' riżorsa proprja	Baži ġuridika	Proċedura tintemm b' deċiżjoni tal-Kummissjoni	Possibbiltà ta' Stat Membru li jressaq rikors għal annullament quddiem il-QtĠUE	Possibbiltà ta' Stat Membru li jressaq rikors għal arrikkiment indebitu quddiem il-QtĠUE
Riżorsa proprja bbażata fuq l-iskart mhux riċiklat mill-imballaġġ tal-plastik	Regolament 2021/770	<input checked="" type="checkbox"/>	<input checked="" type="checkbox"/>	<input checked="" type="checkbox"/>
Riżorsa proprja bbażata fuq il-VAT	Regolament 1553/89	<input checked="" type="checkbox"/>	<input checked="" type="checkbox"/>	<input checked="" type="checkbox"/>
	Proposta	<input type="checkbox"/>	<input type="checkbox"/>	<input checked="" type="checkbox"/>
RPT	Proposta	<input type="checkbox"/>	<input type="checkbox"/>	<input checked="" type="checkbox"/>

Sors: il-QEA, ibbażat fuq ir-Regolament tal-Kunsill (KEE, Euratom) 2021/770, ir-Regolament tal-Kunsill (KEE, Euratom) Nru 1553/89 u l-Proposta.

³⁵ L-Artikolu 13b(4) tal-emenda proposta għall-MAR.

Il-valutazzjoni li wettaqna tal-proċeduri proposti għas-soluzzjoni tat-tilwim

32 Aħna nilqgħu d-dispożizzjoni proposta dwar il-pagamenti taħt riżerva, li tifformalizza Prattika eżistenti li għadha mhijiex inkluża fil-MAR. Sabiex tkun effettiva, il-Kummissjoni se jkollha tfassal proċeduri interni li jiċċaraw, b'mod partikolari fejn jintużaw tali pagamenti, kif dawn jiġu mmonitorjati, u f'liema każijiet il-kundizzjonalità minħabba r-riżervi tal-Istati Membri tintemm permezz ta' finalizzazzjoni tal-pagamenti.

33 Aħna nieħdu nota tal-fatt li l-Kummissjoni pproponiet li tiġi introdotta proċedura ta' rieżami taħt il-MAR f'każ ta' nuqqas ta' qbil bejn il-Kummissjoni u l-Istati Membri dwar it-tqegħid għad-dispożizzjoni tal-RPT u r-riżorsa proprja bbażata fuq il-VAT. Għalkemm il-proċedura tipprovdi qafas għal dialogu strutturat li jippermetti lill-Istati Membri jitolbu lill-Kummissjoni terġa' tikkunsidra l-pożizzjoni tagħha dwar il-kalkolu, l-istabbiliment u l-ġbir tar-riżorsi proprji, din mhux neċessarjament tiżgura li t-tilwim jiġi solvut b'mod effettiv. Billi l-proċedura ma tintemmx permezz ta' deċizzjoni tal-Kummissjoni, l-Istati Membri ma jistgħux jibdew proċedimenti legali għall-annullament tagħha. Madankollu, l-Istati Membri jistgħu jressqu rikors għal arrikkiment indebitu quddiem il-QtĠUE jekk ikun sar pagament taħt riżerva.

34 Barra minn hekk, il-Proposta tirriżulta f'regoli paralleli u parzjalment differenti li jirregolaw il-proċeduri ta' rieżami għar-riżorsi proprji bbażati fuq il-VAT. B'hekk is-sistema għall-finanzjament tal-UE ssir aktar kumplessa, taffettwa ċ-ċertezza legali u l-prevedibbiltà tal-pagamenti tal-Istati Membri, u tista' toħloq ukoll piż amministrattiv konsiderevoli għall-Kummissjoni.

35 Barra minn hekk, aħna nosservaw li l-Kummissjoni ma pproponietx l-introduzzjoni ta' tali proċedura għar-riżorsa proprja bbażata fuq l-ING, li tiġi kkalkulata bl-użu ta' *data* statistika, kif inhi r-riżorsa proprja l-ġdida bbażata fuq l-iskart mhux riċiklat mill-imbagg tal-plastik. Ir-riżorsa bbażata fuq l-ING tirrappreżenta l-akbar sors ta' dħul għall-baġit tal-UE (70 % fl-2020).

Suggeriment 2 – Proposta ta' proċedura ta' rieżami unika għas-soluzzjoni tat-tilwim dwar it-tqegħid għad-dispożizzjoni tar-riżorsi proprji

Sabiex jiġi ssimplifikat il-proċess għas-soluzzjoni tat-tilwim u jiġi pprovdut strument effettiv għas-soluzzjoni ta' nuqqas ta' qbil bejn l-Istati Membri u l-Kummissjoni, aħna nissuggerixxu li tiġi proposta proċedura ta' rieżami unika għat-tqegħid għad-dispożizzjoni tar-riżorsi proprji. Jenħtieġ li tali proċedura tiżgura bilanċ bejn id-dritt ta' difiża tal-Istati Membri, u l-piż amministrattiv potenzjali li dan jista' jinvolvi għall-Kummissjoni. Jenħtieġ li l-karatteristiċi speċifiċi ta' sorsi individwali ta' dħul u l-oqfsa legali rispettivi tagħhom jittiehdu inkunsiderazzjoni wkoll. Sabiex jiġi evitat kwalunkwe piż żejjed fuq il-ġestjoni tal-RPT minħabba l-għadd kbir ta' tranzazzjonijiet individwali żgħar sottostanti, il-Kummissjoni tista' tistabbilixxi livell limitu biex tiskatta l-proċedura ta' rieżami għal każijiet b'impatt finanzjarju sinifikanti biss.

Konsistenza tar-regoli għall-ġestjoni tar-riżorsi proprji differenti

36 Aħna nosservaw li r-regoli li l-Proposta tintroduċi għall-ġestjoni tar-riżorsi proprji mhumiex dejjem konsistenti ma' dawk stabbiliti fir-Regolament tal-Kunsill (UE, Euratom) 2021/770 (applikabbli għar-riżorsa proprja bbażata fuq l-iskart mhux riċiklat mill-imballaġġ tal-plastik) u r-Regolament tal-Kunsill (KEE, Euratom) Nru 1553/89 (applikabbli għar-riżorsa proprja bbażata fuq il-VAT). Dawn jikkonċernaw id-dispożizzjoni li tippermetti pagamenti bil-quddiem mill-Istati Membri (ara l-paragrafu 10), il-posponiment tad-data meta l-aġġustamenti jitqiegħdu għad-dispożizzjoni (ara l-paragrafu 11), il-livell limitu għar-rinunzja tal-imgħax fuq pagament tardiv (ara l-paragrafu 14), u l-proċeduri għas-soluzzjoni tat-tilwim (ara l-paragrafi 25 sa 31).

37 Fil-Proposta, il-Kummissjoni hija tal-fehma li d-dispożizzjonijiet kollha għat-tqegħid għad-dispożizzjoni tar-rizorsi proprji għandhom jiġu fużi fil-futur meta jiġu introdotti sorsi godda ta' dħul, kif miftiehem fil-ftehim interistituzzjonali għall-QFP 2021-2027³⁶. Għalkemm nieħdu nota ta' dan l-objettiv, jiddispijacija li l-Proposta attwali ma tippredix il-fużjoni tad-dispożizzjonijiet kollha għat-tqegħid għad-dispożizzjoni tar-rizorsi proprji. Aħna ntenu li regolament uniku b'sett komprensiv ta' dispożizzjonijiet għar-rizorsi proprji ikun jagħmel is-sistema aktar sempliċi u aktar trasparenti³⁷.

38 L-*Anness* jinkludi bidliet issuggeriti għal ċerti dispożizzjonijiet tal-Proposta. Is-suggerimenti tagħna jikkonċernaw uħud mill-kwistjonijiet deskritti hawn fuq, u punt editorjali minuri ieħor.

³⁶ Il-Ftehim Interistituzzjonali tas-16 ta' Diċembru 2020 bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar dixxiplina baġitarja, dwar kooperazzjoni f'materji baġitarji u dwar ġestjoni finanzjarja tajba, kif ukoll dwar rizorsi proprji godda, inkluż pjan direzzjonali lejn l-introduzzjoni ta' rizorsi proprji godda (ĠU L 433I, 22.12.2020, p. 28).

³⁷ Il-paragrafu 12 tal-Opinjoni Nru 5/2018 tagħna.

Konkluzjoni

39 Fil-fehma tagħna, il-proposta tal-Kummissjoni biex jiġi emendat ir-Regolament dwar it-Tqegħid għad-Dispożizzjoni hija pass pożittiv lejn it-titjib tal-qafas legali attwali. Hija tifformalizza għadd ta' Prattiki eżistenti, bħall-possibbiltà li jiġu pprovduti pagamenti bil-quddiem (ara l-paragrafu **12**) u ttejjeb sa ċertu punt il-prevedibbiltà tal-ġestjoni tal-flus kontanti b' mod partikolari billi tipposponi d-data ta' skadenza għall-aġġustamenti għar-rizorsi li jkunu tqegħdu għad-dispożizzjoni fis-snin finanzjarji preċedenti (ara l-paragrafu **13**). Dan jista' jgħin biex jitnaqqas il-piż amministrattiv. Il-Proposta tintroduci wkoll proċedura għas-soluzzjoni tat-tilwim li qabel ma kinitx teżisti, jiġifieri waħda li tippredix djalogu strutturat dwar l-ammonti kkontestati bil-ħsieb li jkun aktar faċli li jintlaħaq ftehim (ara l-paragrafu **33**).

40 Madankollu, aħna identifikajna għadd ta' zvantagġi. L-estensjoni tal-limiti massimi tal-imgħax għal pagamenti tardivi għal każijiet antiki tista' tirriżulta f'benefiċċji finanzjarji għal ftit Stati Membri minħabba l-ammonti sinifikanti potenzjalment involuti (ara l-paragrafu **18**). Il-proċeduri proposti għas-soluzzjoni tat-tilwim dwar it-tqegħid għad-dispożizzjoni tar-rizorsi proprji huma differenti mir-regoli stabbiliti f'regolamenti eżistenti oħra għar-rizorsa proprja bbażata fuq il-VAT u r-rizorsa proprja l-ġdida bbażata fuq l-iskart mill-imballaġġ tal-plastik mhux riċiklat (ara l-paragrafu **34**).

41 Barra minn hekk, uħud mill-emendi proposti għad-dispożizzjonijiet attwali tal-MAR mhumiex appoġġati minn evidenza suffiċjenti, li jfisser li l-impatt tagħhom fuq l-effiċjenza tat-tqegħid għad-dispożizzjoni tar-rizorsi proprji ma jstax jiġi dimostrarat. Dan jikkonċerna l-istabbiliment ta' kontijiet ċentralizzati tat-teżor (ara l-paragrafu **09**) u t-tibdil tar-regoli dwar il-ġestjoni tal-ammonti irrekuperabbli tal-RPT (ara l-paragrafu **23**). Jiddispjaċina wkoll li din il-Proposta ma tippredix il-fużjoni tad-dispożizzjonijiet kollha għat-tqegħid għad-dispożizzjoni tar-rizorsi proprji (ara l-paragrafu **37**).

42 Għalhekk aħna nemmnu li l-proposta legiżlattiva tista' tittejjeb billi:

- tiġi kkunsidrata mill-ġdid l-introduzzjoni proposta ta' limitu ta' żmien generali għat-tneħħija ta' djun irrekuperabbli mill-kontijiet separati tal-RPT; u
- issir reviżjoni ulterjuri tal-proċeduri għas-soluzzjoni tat-tilwim, billi tiġi proposta proċedura ta' rieżami unika għar-rizorsi proprji.

Din l-Opinjoni ġiet adottata mill-Awla V, immexxija minn Tony Murphy, Membru tal-Qorti tal-Awdituri, fil-Lussemburgu fit-22 ta' Settembru 2021.

Għall-Qorti tal-Awdituri



Klaus-Heiner Lehne

Il-President

Anness – Il-bidliet li qed nipproponu għall-Proposta

Il-proposta tal-Kummissjoni għal Regolament tal-Kunsill li jemenda r-Regolament (UE, Euratom) Nru 609/2014 sabiex tittiejeb il-prevedibbiltà għall-Istati Membri u biex jiġu ċċarati l-proċeduri għas-soluzzjoni tat-tilwim meta jitqiegħdu għad-dispożizzjoni r-rizorsi proprji tradizzjonali, dawk ibbażati fuq il-VAT u d-DNG (COM (2021) 327 final tal-25.6.2021, 2021/0161 (NLE))

Referenza għad-dispożizzjonijiet proposti	Il-bidliet li qed nipproponu	Kummenti
L-Artikolu 13(2)	Jenħtieġ li t-test tad-dispożizzjoni attwalment fis-seħħ jinżamm.	Aħna nissuggerixxu li l-introduzzjoni tal-limitu ta' żmien generali ta' 10 snin għat-tneħħija ta' djun irrekuperabbli mill-kontijiet separati tal-RPT għandha tiġi kkunsidrata mill-ġdid (ara l-paragrafi 19 sa 24 u s- Suggeriment 1).
L-Artikolu 13b	Jenħtieġ li d-dispożizzjoni proposta tiġi abbozzata mill-ġdid biex tintroduci proċedura ta' rieżami unika għas-soluzzjoni tat-tilwim dwar it-tqegħid għad-dispożizzjoni tar-rizorsi proprji.	Jenħtieġ li tiġi proposta proċedura ta' rieżami unika dwar it-tqegħid għad-dispożizzjoni tar-rizorsi proprji. Tali proċedura għandha tiegħu inkunsiderazzjoni l-karatteristiċi speċifiċi ta' sorsi individwali ta' dħul u l-oqfsa legali rispettivi tagħhom (ara l-paragrafi 25 sa 35 u s- Suggeriment 2).

Il-proposta tal-Kummissjoni għal Regolament tal-Kunsill li jemenda r-Regolament (UE, Euratom) Nru 609/2014 sabiex tittejjeb il-prevedibbiltà għall-Istati Membri u biex jiġu ċċarati l-proċeduri għas-soluzzjoni tat-tilwim meta jitqiegħdu għad-dispożizzjoni r-rizorsi proprji tradizzjonali, dawk ibbażati fuq il-VAT u d-DNG (COM (2021) 327 final tal-25.6.2021, 2021/0161 (NLE))

Referenza għad-dispożizzjonijiet proposti	Il-bidliet li qed nipproponu	Kummenti
L-Artikolu 13b(2)	“Fi żmien sitt xhur minn meta tircievi t-talba prevista fil-paragrafu 1, il-Kummissjoni għandha tikkomunika ... (...)”.	Il-proċedura ta’ rieżami proposta tirreferi għall-RPT. Sabiex tiġi evitata kwalunkwe ambigwiżà, aħna nissuggerixxu li jiġi speċifikat li din tirreferi għall-Artikolu 13(5) tal-emenda proposta għall-MAR. Bl-istess mod, il-Kummissjoni għamlet referenza għall-Artikolu 10b(7) meta pprevediet il-proċedura għar-rizorsa proprja bbażata fuq il-VAT fl-aħħar sentenza tal-Artikolu 13b(2): “F’każ ta’ nuqqas ta’ qbil bejn Stat Membru u l-Kummissjoni msemmija fl-Artikolu 10b(7), il-Kummissjoni għandha tikkomunika ... (...)”. Jenħtieg li dan is-suggeriment jinqara flimkien mal-kummenti ta’ hawn fuq dwar l-Artikolu 13b.